

# Il-Legġenda ta' San Ġużepp ta' Patri Ġużè Delia S.J.



Riflessjonijiet, Hsibijiet u Kummenti minn Joe Flask

## Nota Editorjali

*Bħalma ktibt aktar qabel f' sommarju dwar legġenda oħra, San Ġużepp, bid-devozzjoni kbira lejha, ma naqasx milli jkun għajn ta' ispirazzjoni għal diversi poeti, biex bi vrushom ifahħruh u jtuh il-qima li tisthoqqlu. Din id-darba għandna kitba ta' Patri Ġużè Delia, magħrufa u milqugħa tajjeb minn bosta. F'din l-analiżi, Joe Flask, mhux biss jintroduċina mal-Legġenda ta' Delia, iżda jittratta gruppi ta' strofi fil-kuntest tal-ħajja konsumista u mgħaġġla tal-lum il-gurnata. Wiehed ma jistax ukoll ma jhossx nostalgija kbira għal żminijiet aktar kwiet, kemm fil-poezija ta' Patri Ġużè Delia u xejn anqas fil-kitba tal-artiklu.*


## Daħla

Ilqajt bi pjaċir l-istedina tal-ħabib tiegħi Angelo Schembri, biex nikteb fuq il-“Legġenda ta' San Ġużepp” għaliex hija għall-qalbu hafna, daqs kemm hija għall-qalbi. Filwaqt li nroddlu ħajr, nistqarr, li din il-Legġenda, meqjusa bhala ewlenija fost il-legġendi li harġu mill-pinna ta' Patri Ġużè Delia, Ġiżwita, għandha tkun għall-qalb id-devoti kollha tal-Qaddis Patrijarka San Ġużepp, il-Patron u t-Tarka tagħna speċjalment waqt il-mumentu l-iktar diffiċli u gravi ta' ħajjitna. Tul is-snin, offriet spunt għal diskussjonijiet, diskorsi u kitbiet u kienet ippubblikata bosta drabi.

Snin ilu, sabet postha u dehret għall-ewwel darba f'pubblikazzjoni tas-Socjeta' Mużikali San Ġużepp ta' Hal Kirkop, fil-Ktieb Kommemorattiv miktub minn John M. Cassar fl-1978, fl-okkażjoni ta' għeluq iċ-Ċentinarju tal-Fratellanza ta' San Ġużepp.<sup>1</sup> Fuq proposta tal-Kittieb u Poeta prolifiku Żebbuġi, is-Sur Emmanuel F. Attard, is-sena li għaddiet, ġiet pubblikata fil-Programm tal-Festa u l-Edizzjoni Speċjali tal-150 Anniversarju mit-twaqqif tal-Banda De Rohan ta' Haż-Żebbuġ.<sup>2</sup>

Nistqarr sinċerament, li jiena u nerga' naqraha, komplejt nissahhar warajha u saħħaht iktar fehemi li tkun haġa f'waqtha jekk naghmel xi riflessjonijiet fuqha u nikkummenta dwar il-hsieb li Patri Delia irnaxxilu jsawwar tant tajjeb, taht forma poetika. Qabel ma nidhol sewwa fis-sugġett se nikteb fuq fuq dwar l-Awtur ta' din il-Legġenda.

## Patri Ġużè Delia S. J.



Bin Francesco u Giuseppina xebba Camilleri, twieled is-Siġġiewi, nhar l-1 ta' April 1900. Malli kiseb il-Matrikola, fl-1917, issieheb mal-Kumpanija ta' Ġesù (popolarment magħrufin bhala Ġiżwiti). Fi tmien in-Novizzjat, beda l-mixja tiegħu lejn is-Sacerdozju billi ntbghat jistudja l-Ilsna Klassiċi u l-Letteratura f'Bagheria-Palermo, fi Sqallija, fejn beda wkoll l-istudju tal-Filosofija. Wara sentejn oħra Filosofija fi Granada-Spanja, kompla bl-istudju tat-Teologija f'Milltown Park f'Dublin l-Irlanda, sakemm kien ordnat Saċerdot fit-30 ta' Lulju 1930. Fi hdan il-Kumpanija ta' Ġesù, għallem fil-Kulleġġ San Alwiġi, kien Mastru tan-Novizzi, Direttur Spiritwali u diversi drabi Patri Superjur. Iżda, l-iktar li jibqa' jissemma': għaliex Patri Ġużè, kien strumentali biex twaqqfet il-Provinċja Maltija tal-Kumpanija ta' Ġesù, li tagħha sar l-ewwel Provinċjal, bejn l-1947 u l-1953.

Huwa kien kittieb prolifiku sa minn meta kellu 22 sena. Għall-ewwel beda jikteb bl-Ingliz, imma kiteb ukoll bit-Taljan u bl-Ispanjol, bil-Grieg u bil-Latin. Kienu bosta l-oqsma letterarji, taht diversi forom u xejriet, iżda, il-Poezija kienet għal qalbu hafna. Fost l-ewwel kitbiet tiegħu insibu poezija f'għieħ il-Fundatur tal-Ġiżwiti, San Injazju minn Loyola. Kiteb ukoll l-Innu tal-

Haddiema Maltin, immużikat minn Patri Albert Borg O.S.A.<sup>3</sup>

Patri Ġ. Delia SJ, miet nhar id-29 ta' Settembru, 1980.<sup>4</sup> F'dan it-tagħrif, fuq fuq, dwar P. Delia, żgur ma kienx possibbli nikteb dwar ix-xogholijiet letterarji u poetiċi tiegħu, u għalhekk se ntarraf biss hsieb qasir hafna fuq is-sbatax il-Legġenda<sup>5</sup>, li dan il-Patri Ġiżwita kiteb f'versi, bejn l-1964 u l-1980.

Filwaqt li nagħlaq dan il-qaws, ippermittuli nesprimi l-hsieb tiegħi, billi nislet dak li qal f'dan ir-rigward, l-ex Ministru Dr. Louis Galea, f'diskors li għamel dak in-nhar tal-kxif tal-Monument f'għieh Patri Ġ. Delia SJ, fis-Sigġiewi: "Forsi l-ikbar kontribut tiegħu għal-Letteratura Maltija, kien il-qasam tal-legġendi. Hu magħruf l-aktar bhala l-Poeta tal-Legġendi. Legġenda hija storja li għandha bażi storika u li magħha jiżdienu wkoll elementi fantastiċi, immaginattivi. Delia ried jgħallim u jagħti pjaċir billi jirrakonta. Delia jagħlaq il-legġendi b'taġħlima. Għal-legġendi hu jagħzel strofi ta' erba' versi, bir-rima. Rakkontatur bil-versi, qisu l-għannej folkloristiku imma bi skop morali, reliġjuż. Delia stess jgħidilna: "*Il-poeta għandu dejjem xi messagġ x'jagħti. Hu l-hâbbar ta' dak kollu li hu sabih u tajjeb u sewwa u qaddis...(il-legġendi) ktibthom għal żewġ skopijiet: a) nuri l-gmiel tal-kelma Maltija u nġiegħel lil min jaqrahom iħobb il-Malti u jintebaħ kemm hu sabih fis-semplicità tiegħu meta wieħed jaf iħaddmu kif jixraq; b) niġbed minnhom taġħlima morali u reliġjuża, li tkun ta' gid, ta' fejda lil min jaqrahom.*"<sup>6</sup>

## Il-Legġenda ta' San Ġuzepp

Mhux se nidhol fil-mertu jekk hux l-ewwel (E.F.Attard) jew it-tieni (T.Vella Zarb) legġenda, li kiteb Patri Delia, imma tajjeb ngħid li, l-Awtur, tnebbah minn hrafa popolari hafna fost id-devoti ta' San Ġuzepp, magħrufa sewwa anki barra minn Malta bhal Sqallija, l-Estonja, ir-Russja kif ukoll fost il-Franċiżi u l-Ispanjoli tal-Amerika.<sup>7</sup> Id-devoti ta' dan il-Qaddis minn dejjem kellhom garanzija li wara mewthom se jmorru l-Ġenna.

Mela! Skont il-Legġenda, l-Anġli Ghassiesa<sup>8</sup>, kienu ilhom jinnutaw erwieh li żgur ma kienux dahlu mill-Bibien Ġawhrin tal-Ġenna. Għaldaqstant, bdew jistaqsu u fl-istess hin jiċċekkjaw ma'xulxin halli jaraw min, u minn fejn u kif, kien qiegħed idahhal fil-Ġenna dawn l-erwieh. Qatgħuha li jsahhu l-għassa ma' kull rokna tal-Ġenna. Lejl minnhom, fuq wieħed mis-swar, lemhu dell jixbah lil ta' raġel, imgeżwer f'mantar iswed u bil-barnuża mtella', donnu qed jgħin lil xi hadd (ruh) jaqbeż minn fuq iċ-ċint għal ġewwa. Dlonk, tnejn mill-Anġli, ittajru, u qabżu fuq din il-persuna, filwaqt li qalu: "Issa qbadniek fil-fatt! inża' l-barnuża, uri wiċċek!". Mistagħġba, indunaw li kien San Ġuzepp!



Is-Sena li għaddiet din il-Legġenda ta' San Ġuzepp ġiet ippublikata f'għamla ta' ktieb għat-tfal b'kitba tas-Sur Andrew Borg

Mifxulin għall-ahhar, l-Anġli sejhu lill-Anġli Ghassiesa l-ohrajn u wara diskussjoni mqanqla iddeċidew li jixlu lil San Ġuzepp bi tradiment u jgħadduh ġuri. Wasal il-jum mistenni u San Ġuzepp deher quddiem l-Anġlu Kap u Prosekutur li staqsieh mill-ewwel jekk kienx hu, li kien qed idahhal l-erwieh fil-Ġenna bil-mohbi. San Ġuzepp, ovvjament, ammetta l-htija. Is-sentenza, kienet unanima u kategorika: tkeċċija mill-Ġenna. San Ġuzepp, baxxa rasu u b'umiltà, aċċetta is-sentenza. Madankollu, talab u qal: "Jiena lest li nħalli l-Ġenna, iżda, miegħi se jkolli niehu lill-Marti u lill-Ibni". L-Anġli tfanstu u hosbiena wiegħbu: "Le, ma tihux lill-Ibnek miegħek, ma jistax ikun, għax minghajru ma jkunx hemm iktar Ġenna! Allura, ahjar tibqa' hawn u tkompli tidhol għall-erwieh devoti tiegħek bħalma dejjem għamilt s'issa".<sup>9</sup>

## Il-messagġ tal-Legġenda

Jiena persważ li, anki min se jaqra din il-Legġenda ta' Patri Ġużè Delia SJ, għall-ewwel darba, żgur se jibqa' msahhar bl-element uman li biha ssawret. Persważ ukoll li, se tolqot lil dak li jkun, bil-kliem fil-qasir tal-Poeta "fil-vers tas-sebgha",<sup>10</sup> "bi strofi ta' erba' versi, bir-rima".<sup>11</sup> M'hemmx kliem żejjed bla bżonn, minkejja li t-tagħrif, l-immaginazzjoni u anki t-tagħlima, huma espressi b'mod ċar u sempliċi, li jinftehem minn kulhadd.

Smajtha kont ghadni tfajjel,  
Bejn seba' u disa' snin,  
Meta ma' huti ckejkna  
Dwar ommi miġburin.

Fil-ghaxijiet sajjja,  
Fuq l-ghatba f'bieb id-dar,  
Kienet tghidilna storja  
Kif l-omm taf tghid liż-żghar.

Niftakar dawk l-istejjer  
Kienu jqanqluni shih,  
U dejjem baqghu f'mohhi,  
Sal-lum, li bdejt nixjieh.

Xi hlewwa ta' introduzzjoni! X'nostalgija tat-fulija innoċenti ta' hafna tfal Maltin tal-imghoddi – ghal whud mhux daqstant il-boghod - meta fit-toroq ma kienx hemm dawk il-karozzi kollha tal-lum, it-tgeġwiġija li qed thalli l-bniedem bla sabar. Illum, lanqas tghodhom fuq is-swaba ta' id wahda t-tfal, ta' "bejn seba' u disa' snin" li ghandhom is-sabar joqghodu jisimghu storja. Illum, ghandhom it-Televixin jew il-Kompjuter bi stejjer differenti: *Toy Story*, *Arthur*, *Ben 10*, *Ice Age*, eċċ. M'ghandniex xi nġhidu, iż-żminijiet jinbidlu, iżda, sfortunatament qed nippruwaw nibdlu, jekk mhux inġibu fix-xejn, anki l-ghola valuri li minn dejjem iddistingwew lill-Ġens Malti.

Tispikka l-figura tal-Omm, il-persuna li tghaqqad il-familja. Gibt quddiem ghajnejja lill-Madonna, liċ-ċkejken Ġesù bilqeghda maġenbha, filwaqt li San Ġużepp, forsi waqt li qed jinċana jew isammar, jitbissem u jisma' attent dak li kienet qed tghid l-Omm lill-Iben taghha. Ma rridx inkun pessimist, imma ghal diversi raġunijiet, illum, dawn huma xeni li aktarx insibuhom biss fl-inkwatri u sar biss parti mit-tifkiriet. L-ommijiet tal-lum, bhal missirijiet, qed jiffaċċjaw problemi ta' natura varja, li spiss, hafna iktar minn qabel, itellfu minn dik is-serenità u paċi tant neċessarji, biex tiseddaq l-ghaqda. Illum: hassieba, kelliema, kittieba kif ukoll il-Mezzi tal-Komunikazzjoni spiss jġhidu kliem, jiktbu paġni shah u juru fehmiat ambigwi. Is-Socjetà hija bbumbardjata minn taghrif nieqes mill-valuri morali veri, b'hekk hafna drabi il-firda, it-tifrik tal-koppja u konsegwentement it-tharbit u l-uġiegh tal-imsejkna wlied. Ghamilt din l-enfasi kollha fuq l-Omm, anki minhabba l-fatt li fost l-argumenti attwali li qed jiġu diskussi, insibu il-kwistjoni tal-esplojtazzjoni tal-mara, mhux biss għall-ghanijiet sesswali, iżda wkoll il-vjolenza, ta' kull tip u aspekk. Fenomenu li, incidentalment, kulma jmur qed jiżdied anki f'pajjiżna.

Nahseb li, ghad fadlilna farka ta' Fidi u ta' Tama f'Alla, wirt il-ġenituri taghna jew it-tagħlim li hadna,

nistghu, b'xi mod insibu tarf tas-sitwazzjonijiet li semmejt, speċjalment jekk, ghadna nafu, u lesti nsibu l-hin biex nitolbu. Nemmen li, l-interċessjoni ta' San Ġużepp, tista' tkun determinanti. "L-umilta' u l-fiduċja li kellhom il-Madonna u San Ġużepp, xempju tal-imhabba lejn xulxin, jehtieg li kontinwament jixprunaw lill-familji taghna halli "nharsu 'l quddiem b'kunfidenza u kuragg'".<sup>12</sup> Il-paragrafu li ġej jikkonferma il-hsieb tieghi dwar San Ġużepp.

Il-Psikoterapist Dr. Peter Kleponis, Ass. Direttur tas-Servizzi ta' Konsulenza Komprensiva tal-Istati Uniti, f'intervista, tkellem fuq il-virtujiet li jistgħu jġhinu lill-koppja f'każi ta' imġieba indiċenti. Dr.Kleponis, qal<sup>13</sup> hekk: "*The virtues that are helpful in resolving selfishness are generous self-giving to one's spouse and to children, friendship with one's spouse, self denial, gratitude, responsibility, temperance, humility and much greater love for one's spouse and for the Lord that would motivate a person not to inflict further hurt and pain.*"<sup>14</sup> Interessanti hafna, li ċerta Monica Wiser, wieġbet f'dan ir-rigward, u taqsiet jekk Dr.Kleponis kienx effettivament qed jiddeskrivi l-virtujiet li bihom huwa mzejjen San Ġużepp. Emmnuni jiena ma stajtx ma naqbilx mal-hsieb taghha, iktar u iktar mal-appell li ghamlet: "Jiena nemmen bis-saħħa kollha li jekk nimxu fuq l-eżempju ta' San Ġużepp u nitolbu l-interċessjoni tiegħu, il-Knisja żgur tkun f'qagħda li tilqa' kontra l-pornografija u kontra kull forma ta' vjolenza fil-konfront tal-mara."<sup>15</sup>

"Hemm fuq," hekk darba ommi,  
L-istorja taghha bdiet,  
"Lil hinn mill-kwiekeb bojod,  
Li jiddu fis-smewwiet,

Hemm belt ta' ġmiel li jsahhar,  
Fejn jghammru l-Qaddisin,  
W eluf ta' Anġli jtiru  
Ġwenhajhom imdehbin."

Niftakar ... b'harsti msammra  
Hemm fuq, fl-ikħal tan-nir,  
Hassejt tigri ma' ġismi  
Bhal roghda ta' tferfir.

Sthajjilt qed nisma' fuqi  
L-ghana tal-Anġli ghaddej,  
U d-daqq tal-arpi tagħhom  
Jidwi fis-skiet tal-lej'.

Ommi ssoktat; lehenha  
Kien hiemed, helu benna.  
"M'hemmx belt thabbatha magħha,  
Dil-belt jisimha l-ġenna.

It-toroq fidda u deheb  
U ġawhar, id-djar taghha,  
Żmeraldi u lapislazzi  
Is-swar li jduru maghha.

U l-ward li fiha jbexxaq,  
Fil-hmiemel imżewġin,  
Ghandu kull lewn u fwieha  
Ta' balzmu u ġizimin.

Dawn is-seba' strofi, jtkellmu wahedhom, kif ngħidu bil-Malti, m'hemmx iktar x'wiehed jghid. Poezija, pura, sempliċi u mexxejja. Ir-ruh tal-Poeta tittajjar fuq ġwenhajn il-fantasija, u twassal b'Malti ċar u li jiftiehem deskrizzjoni hekk sabiha. Ma nkunx qed niżbalja, jekk insejhlha "divina", tal-Ġenna. Ovvjament, it-tfal ta' żmien, ma kellhomx il-Mezzi tal-Komunikazzjoni tal-lum, għaldaqstant kienu jissahhru jisimghu stejjer bħal dawn.

Mill-banda l-oħra, Patri Ġużè, kellu tagħrif profond tal-Kotba Mqaddsa fejn id-deskrizzjonijiet poetiċi kważi fantasjużi (ata Ghanja tal-Ghanjiet, il-Kotba tal-Gherf, is-Salmi...) huma frekwenti. Kienu mmirati biex in-nies, pjuttost injoranti, jifhmu sew il-messaġġ li l-Awtur, imnebbah mill-Ispirtu, ried iwasslilhom. Għalhekk, Patri Ġużè juża kliem sempliċi għall-aħhar, jirrikorri għall-kliem komuni fost it-tfal ta' żmien, u meta juża kliem bħal "Żmeraldi u lapislazzi" ikun irid johloq atmosfera ta' kobor li ma jafux bħalu, sens ta' xi haġa li ma kinux jistgħu jifhmuha, jilhqaha. Wara kollox, l-iskop tal-



Omm kien wiehed: li t-tfal madwarha, forsi flimkien ma dawk tal-ġara, ma jtilfux l-attenzjoni, l-interess fuq dak li kienet qed tghid!

Dil-belt, bniha Alla ghalina,  
ghal dawk l-erwieh tajbin,  
Li jobdu 'l ommhom dejjem,  
U jhobbu lill-Bambin.

Biex tidhol, hemm bieb ċkejken;  
Minnu jghaddu l-erwieh,  
Għassies tal-bieb, San Pietru,  
Bil-ktieb u bil-muftieh.

U l-ebda ruh ma tidhol  
'Kk isimha mhux f'dal-ktieb,  
Fejn hemm tal-hajja mniżżla  
L-eghmil, kull kelma u hsieb.

Kull min itemm dil-hajja,  
F'dal-bieb itir u jmur,  
M'hemmx hliev għad-dhul tal-ġenna,  
Madwarha kemm iddur.

Erba' strofi oħra ta' introduzzjoni, għal-leġġenda/hrafa li semmejna, taht forma poetika. Kull nistrani huwa msejjah għall-Ġenna, għalkemm illum bosta huma dawk li jsostnu li minn jemmen tassew u jghix hajja tajba, indipendentement jekk hux nistrani jsalva imma...dan argument iehor.

Dawn l-istrofi fakkruni fi tfuliti, meta kull nhar ta' Sibta, wara li konna ninhaslu, il-familja kollha kienet terhilha lejn il-Knisja, biex inqerru. Għadni niftakar lil ommi, dejjem l-istess kantaliena: "Qis li tghidlu kemm ma obdejt lil ommok lil missierek, li rrispondejt, li ma qghadtx bravu l-iskola, li ma ghamiltx il-Homework"...Halli ma ngħidx jaqbadni d-dahk, imma xorta nitbissew, għax dawn kienu d-dnubiet tagħna, l-istess bħalma kienu fi żmien il-Poeta tagħna. Fakkruni wkoll meta missieri kien jishar, darba f'mitt qamar, u jiena ta' sitta, seba' snin kelli l-privileġġ bħala t-tifel il-kbir, li norqod floku. Ommi kienet tapprofitta biex tishaq miegħi halli kuljum ngħid tliet *Avemarijiet* qabel ma norqod – u hekk għadni nagħmel! Kienet għallmitni hafna talb, ġakulatorji fosthom dik tal-Erba' Evangelisti, li għadni ngħożż sal-lum u li ġietni f'mohhi, issa, hekk, jiena u naqra l-istrofa: "Biex tidhol hemm bieb ċkejken..." Isimghuha: "L-erba' Evangelisti tnejn hdejn rasi, tnejn hdejn riglejja, ebda tentazzjoni ma tista' tersaq lejja". Wisq kont nifhem x'jiena ngħid, u biex ngħid is-sewwa, kont nibza!?! Meta kbirt, biss, fhimt x'riedet tghidli. B'subghajja lejn l-inkwaturu ta' San Ġużepp kienet tinsisti biex ma ninsa qatt nitolbu halli jidhol għalija u jharisni, jagħmilni tifel tajeb (għax kont imqareb hafna!). Insomma, kattret

fija d-devozzjoni lejn San Ġużepp, li sinċerament, dejjem sibt tassew ta' wens, f'kull saram li kelli. Dejjem bqajt u ghadni nirrikorri lejha, ghax nemmen li huwa tassew it-Tarka taghna quddiem il-Hallieq.

Il-Poeta, jghaddi biex jirrakonta fid-dettall, f'versi, il-Legġenda li bla ebda dubju taghti għieh u tfahhar il-kobor tal-Qaddis Patrijarka Missierna San Ġużepp.

Issa, ġara li darba,  
Fil-ġenna hemm fuq mistura,  
Fost dawk l-erwieh qaddisa,  
Fl-hena u t-talb miġbura,

Xi anġli ftit fuq tagħhom  
ghajnejhom miftuhin,  
Intebhu b' xi wċuh godda  
Imhallta mat-tajbin.

Mill-mixja, mill-imġiba,  
Mill-harsa tagħhom tbeżza',  
Kellhom xehta ta' wiehed  
Minn kull qdusija mneżza'.

Thassbu l-Anġli u 'l shabhom,  
Dlonk gharrfu b'din il-ġrajja,  
Kulhadd ried b'ghajnejh jara,  
U ttajru qtajja', qtajja'.

U raw ... M'ghandniex x'inghidu,  
Ilkoll inqatgħu sewwa;  
ghax hadd ma sata' jfisser  
Kif dahlu u kienu hemm ġewwa.

Nisthajjel film għaddej. L-istorja tal-omm tiehu xejra partikulari u dettaljata anki jekk b'ċerta diskrezzjoni. Fil-fatt il-Poeta jirreferi għal "Xi anġli ftit fuq tagħhom" u mhux bħalma hemm fil-hrafa proprja "Anġli ghassiesa". Naturalment, f'mohħ il-Poeta, l-omm ma tridx twerwer lit-tfal, jew tnisslilhom hsbijiet tqal. Bhalissa qed nara l-Anġli jittajru "qtajja', qtajja'." biex jaraw isibux xi hjiel dwar dak li kien qed ihabblilhom rashom. Jixbhu hafna lil xi bnedmin imqarqċin iktar minn shabhom, li għalkemm għandhom "ghajnejhom miftuhin", jindunaw għall-ewwel darba bin-nies hżiena li "hadd ma sata' jfisser" kif dahlu fil-Ġenna u kif irnexxielhom jithalltu "mat-tajbin." Ta' min iqis li dawn l-Anġli kienu responsabbli mill-bon'ordni fil-Ġenna, post, fejn kif tghallimna, imorru dawk li jkunu habbew lill-ghajrhom u ghexu hajja tajba.

U hemm fuq, għat-tieni darba,  
Fil-ġholi tas-smewwiet,  
Mal-Qaddisin u l-Anġli,  
F'hin wiehed qam l-inkwiet.

Din l-istrofa għandha mnejn tnissel ċerta tbissima, għaliex it-ton tagħha huwa pjuttost melodrammatiku, anki jekk il-Poeta ma kellux dan il-hsieb, u ried biss jenfasizza li l-kwiet u l-ordni li soltu jirrenjaw sovrani fil-Ġenna, ma baqgħux iktar tali. Jibqa' l-fatt li din is-sitwazzjoni, li aktar milli anomala, forsi, ma kinitx mistennija, qanqlet ghagħha "Mal-Qaddisin u l-Anġli", harbtet ir-rutina tal-Anġli Ghassiesa, avolja kienu jafu li dmirhom kienu qdewh bir-reqqa. Personalment, innutajt ċerta ironija sottili f'din l-istrofa. Donnu l-Poeta, li naturalment strofa wara strofa ried gradatament jaghti espressjoni qawwija lil kitbietu sakemm jilhaq fejn irid jasal u kellu diġà f'mohħu kif se tispicċa l-Legġenda, ried, forsi jizzika lill-Anġli Ghassiesa li għalkemm "Ghajnejhom miftuhin" jġigifieri li jippretendu li qatt mhu se jaharbilhom xejn, xorta sabu ma wiċċhom erwieh li żgur ma kinux dahlu mill-Bieb tal-Ġawhar.

Fl-istess hin, Patri Ġużè, ried jaghti dimensjoni umana lill-poeżija tiegħu, u għalhekk isemmi l-ghagħha li nqala' wkoll jekk dlonk jispeċifika li ma kienx gravi bħall-ewwel darba meta fil-Ġenna kienet qamet rewwixta mmexxija minn Luċifru, l-isbah fost l-Anġli, li kien hadha kontra Alla. Imma, effettivament ma setax jinjora li l-ghagħha qam, kif ukoll ma setax ma jghidx li għat-tieni darba, fil-Ġenna "F'hin wiehed qam l-inkwiet."

"Nistaqsu lil San Pietru.  
Hu biss tal-bieb is-sid.  
Hu biss jista' jghidilna,  
X'ifisser dat-tahwid."

San Pietru stagħġeb, tbikkem,  
U halef darba, tnejn,  
Li dawk l-uċuh ta' forka,  
Ma kien jaf bihom xejn.

Żewġ strofi oħra interessanti li jnisslu żewġ hsbijiet.

1) Il-qagħda kienet serja tabilhaqq u l-Anġli Ghassiesa hassew li ma kellhomx jerfġu ir-responsabbiltà ta' dak li kienu indunaw bih. Jekk xejn, jġġustifikaw ruhhom mal-Ghassies Ewlieni tal-Ġenna: San Pietru. Għal darb'oħra id-dimensjoni umana tal-Anġli, li għalkemm 'puri spirti', permezz tal-pinna tal-Poeta, jahsbu u jaġixxu bħal bnedmin. Jafu li dak li raw ma kienx jiddependi minnhom, imma ta' nies responsabbli (jew le ?) hassew li kellhom jirrikorru għand il-Kap tagħhom u jghidulu b'kollox "Hu biss tal-bieb is-sid", "Hu biss jista' jghidilna, x'ifisser dat-tahwid."

Fl-istess hin, nahseb li l-Poeta, ried jghallimna li għandna nkunu umli biżżejjed li nammettu d-dgħufija tagħna u jkollna l-kuraġġ li nharsu 'l fuq, lejn min

tassew ghandu s-setgha fuqna: Alla. Fil-fatt, ghalhekk, jiena nixtieq immur iktar lil hemm, u nistaqsi jekk il-Poeta, kellux f'mohhu li jfakkarna fil-Protettur Ewlieni taghna San Ġużepp, ifakkarna li fil-mument diffiċli li kellu jiffaċċja hekk kif sar jaf li martu Marija kienet "saret omm b'hidma tal-Ispirtu s-Santu"<sup>16</sup>, thawwad, iżda, talab lil Alla jdawwallu mohhu. Alla bghatlu l-Anglu tieghu fil-holm u "It-thabbira tal-Anglu t'Alla dahhlet lil San Ġużepp fil-qofol tal-misteru tal-maternità ta' Marija".<sup>17</sup> Meta qam, San Ġużepp "ghamel kif ordnalu l-Anglu tal-Mulej..."<sup>18</sup> "laqaghha bil-misteru kollu tal-maternità taghha; laqaghha flimkien ma' Binha li kien se jitwieled..."<sup>19</sup>

Ahna wkoll nghaddu minn mument diffiċli, li m'ghandhomx ifixklulna hajjitna. Mela, nimxu fuq il-passi ta' San Ġużepp u nittamaw fiH: "Li tafda f'Alla ma jfissirx li kollox ikun ċar skont kif nahsbuha ahna, skont il-pjani taghna; li tafda f'Alla jfisser li rridu ninzghu minnha nfusna, niċhdu lilna nfusna, ghaliex min tassew jaghti lillu nnifsu b'mod shih lil Alla, jista' jissejjah 'gust' bhal San Ġużepp, jigifieri, li niksbu l-milja ta' ridietna meta din tkun haġa wahda ma dik ta' Alla."<sup>20</sup>

2)It-tieni hsieb li berren ġol-garigori ta' mohhi wassalni biex nikkunsidra id-dghufija ta' San Pietru, anki jekk "Ghassies tal-bieb, San Pietru, bil-ktieb u bil-muftieh" kif hemm fit-12-il strofa, u l-kobor ta' Alla li kollox jaf. Mhuwiex loghob bil-kliem; il-Poeta, gharaf tajjeb jaghmel din id-distinzjoni biex iwassal messagġ li: ahna wahedna m'ahna xejn. Ghalhekk irridu dejjem nafdaw f'Alla bhalma ghamel San Ġużepp: "Filwaqt li afda f'Alla, Ġużeppi, qabel u kkopera bis-shih ghat-twettiq tal-pjan tas-salvazzjoni"<sup>21</sup>

Ovvjament, l-Angli Ghassiesa, jafu lil San Pietru bhala Kap, u leali lej, marru u staqsewh kif setghu dawk l-erwieh jirfsu art il-Ġenna minghajr ma hadd rahom jidhlu. "San Pietru staghgeb, tbikkem" bl-enfasi fuq il-kelma 'tbikkem'. Il-Poeta, żgur, ried ifisser li din id-darba San Pietru kien sincier, anki fil-halfa tieghu "Li dawk l-uċuh ta' forka, ma kien jaf bihom xejn"; naturalment, b'riferenza ghas-silta' ewanġelika tat-tradiment ta' San Pietru, fil-bitha tal-palazz tal-qassis il-kbir meta ċahad lil Ġesù ghal darba tlett darbiet.<sup>22</sup>

Ftiehmu ghalhekk li jaghmlu  
L-ghassa mal-belt bil-lej',  
Biex jekk xi loghob qed jigri,  
Jikxfu minn mnejn hu ġej.

Xterdu mar-rkejjen kollha,  
Madwar is-swar gholjin,  
U qaghdu jghassu siekta  
Fis-siġar mohbijin.

Daqq nofs il-lejl tal-ġenna ...  
Kien hemm dlam ċappa u skiet.  
Kien spicċa d-daqq tal-arpi  
U ghanjet il-angli ntfiet.

Tliet strofi ta' xejra purament poetika. Poezija gholja, imma fl-istess hin aċċessibbli għax il-Poeta ried biss ifisser l-istrategġija miftiehma bejn San Pietru u l-Angli Ghassiesa, determinati li jaqbd u l-hati li holoq tant tahwid, u li bla ebda dubju, dghajjef sew ir-reputazzjoni taghhom. Bhallikieku riedu jigbru giehhom!

F'daqqa, fuq iċ-ċint wieqaf,  
Fil-gholi tal-iswar,  
Fuq naha wahda mwarrba,  
Thares lejn nofs in-nhar,

Deher bhal dell ta' bniedem,  
Imleflif f'mantar skur,  
Donnu qed ighin 'il wiehed  
Tiela' minn barra s-sur.

Imbaghad kif ġibdu fejnu,  
Nizzlu, b'sellum fil-ġenna.  
U raġa' dar fuq iehor,  
Li wrajh kien qed jistenna.

Haseb li f'dax-xoghol mohbi,  
Ma kien hemm hadd jarah,  
ghax kulfejn timrah harstu,  
Kien kollox skiet u bahh.

Min hu midhla jew diletant tal-mużika, inhallih liberu jaghzel hu s-silta muzikali addattata, biex jidhol iktar fl-atmosfera ta' dawn l-istrofi deskrittivi imma wkoll mimlija immaginazzjoni fertili li tirrifletti l-poezija ta' Patri Ġużè Delia SJ. Il-Malti mirqum u mexxej tal-versi jaghti stampa ċara ta' xena hajja u mqanqla mill-isbah, minghajr hafna dettalji żejda. Inġib quddiem ghajnejja dawk it-tfal, b'halqhom miftuh berah u ghajnejhom ibbuzzati 'l barra, madwar l-omm li qed tirrakkonta, forsi xi kultant tbiddel ukoll lehinha (bhalma kien ihobb jaghmel Twanny Scalpello u ġieli wkoll Charles Arrigo fil-qari tar-Rumanzi) biex iżzomm l-attenzjoni taghhom hajja.

B'dawn l-istrofi id-drama tal-istorja li l-Poeta jrid jirrakkonta fil-Legġenda, hadet sura, wara li nbriet bil-mod il-mod, sakemm min hawn u ftit iehor tilhaq il-qawwa espressiva kollha taghha.

Dettal mhux ta' min iwarrbu huwa, kif min ikun irid jaghmel xi haġa bil-mohbi dejjem jipprova jara li ma jinqabadx. Izda, xi minn daqqiet, iż-żelu li jkollu, minhabba li dik il-haġa li jkun qed jaghmel ghandha ghanijiet tajbin, mhux dejjem jaghti kas. Patri Ġużè, ghandu hiliet sottili, ta' rahli li hu, mis-Siġġiewi,

rahal mogħni bi storja kbira, li tmur lura sekli, li kienet parti mit-tiswir tal-istorja ta' pajjiżna. Jaf, b'dik id-daqqa ta' pinna, jorqom il-kif u l-come ta' aġir dak "...id-dell ta' bniedem, imleflif f'mantar skur" li ma jridx li b'għemilu ikun jaf haddiehor u għalhekk jaġixxi fis-satra tal-lejl "Għax kulfejn timrah harstu, kien kollox skiet u bahh."



F'dawn l-istrofi nħoss ukoll li l-Poeta, forsi b'mod mhux daqstant apparixxenti, ried jagħtina l-ewwel hjiel dirett fuq San Ġużepp. Għalkemm il-figura jew aħjar id-"dell ta' bniedem" għadha mistura, diġà tidher il-qalb kbira ta' San Ġużepp, il-mibghut sieket u hiemed tal-Missier Etern, lest dejjem jgħin u jhenn speċjalment għal min jirrikorri għandu "għax il-qalb turi x'inhu jew x'inhi dak il-bniedem jew dik il-bniedma."<sup>23</sup> Għaliya il-hjiel f'dawn l-istrofi huwa ċar: id-"dell ta' bniedem, imleflif f'mantar skur" mhux għajr San Ġużepp li "kien bniedem bla pretensjoni. Lanqas kellu proġetti u ambizzjonijiet personali, għalih il-flus ta' haġtu, il-qadi tal-ohrajn fil-hajja mohbija..."<sup>24</sup>

Ta' min jinnota wkoll id-deskrizzjoni dettaljata ta' din iż-żona partikolari tal-Ġenna; inhawi tipikament Maltin: biċ-ċint u s-swar, anki jekk dawn tal-aħhar insibuhom ukoll f'pajjiżi ohrajn, l-aktar fejn xi darba jew ohra għamru l-Kavallieri ta' San Ġwann/ta' Malta. Ma setax ikun altrimenti, għaliex Patri Ġużè Delia SJ., kien iħobb hafna lill-Art twelidu u dak kollu li jiddistingwi lil Malta tagħna minn pajjiżi ohrajn.

Rilevanti ix-xena tas-sellum, l-uniku mezz disponibbli, biex l-erwieh jinżlu u jirfsu l-art tal-Ġenna. Fakkritni f'xeni li spiss konna naraw snin ilu, meta ċittadini mill-Ġermanja tal-Lvant kienu jixxabtu, fis-satra tal-lejl, mal-hajt ta' Berlin, u mgħejjuna, b'sogru kbir għall-hajjithom, minn qrabathom, kienu jippruvaw jidhlu bil-mohbi, fil-Ġermanja tal-Punent. Fl-istess hin, apparti li s-sellum huwa element rikorrenti fl-Iskrittura, f'din l-istrofa jista' jitqies ukoll bhala dettall ċkejken, biex l-omm setgħet tfehem lit-tfal kif dawk l-erwieh setghu jinżlu minn dak l-gholi u jidhlu fil-Ġenna.

Imma, ftit bogħod, fis-siġar,  
Kien hemm l-Angli mohbija,  
Raw kollox ... W issa fehmu  
Min kien ta' kollox htija.

"Min hu," staqsew, "minn fostna  
Li għandu stonku u hila,  
Idaħhal nies ġol-ġenna  
Ta' xejra hekk qalila?"

Il-Poeta tal-Legġendi, ried iħompli johloq stennija, qabel majirakkontax 'għara tabilhaqq! Jishaq kif l-Angli Għassiesa, mohbija qalb is-siġar "Raw kollox...W issa fehmu min kien ta' kollox il-htija" iżda, fil-fatt, kienu għadhom ma jafux min hu. Mhux talli hekk, talli bdew jaħsbu li kien xi hadd minn fosthom stess "...minn fostna li għandu stonku u hila idaħhal nies ġol-ġenna". Interessanti, kif Patri Ġużè, jiddeskrivi dawn l-erwieh "uċuh ġodda" fil-bidu, "uċuh ta' forka" f'fomm San Pietru u issa "ta' xejra hekk qalila."

Żgur li l-Patri Ġiżwita, b'dawn l-aġġettivi, bl-ebda mod ma ried itappan l-interċessjoni ta' San Ġużepp mad-devoti tiegħu, huma minn huma, għamlu x'għamlu. Anzi, fl-opinjoni tiegħi ried juri l-qalb kbira ta' San Ġużepp, li Alla stess għażlu minn fost "bosta u bosta rwieħ mogħnijin b'laqtiel mill-aqwa u mill-isbah ta' virtù."<sup>25</sup> Fil-kitba tiegħu, l-istess Costantino Magri, jagħmel referenza ċara, anki jekk f'kontest iehor, għal San Ġużepp meta jikkwota dak li Alla qal lil Samuel: "tharisx lejn is-sura tiegħu jew it-tul ta' persuntu, għax jien diġà warrabtu. Għax il-Mulej ma jarax bħalma jara l-bniedem, dak li jidher biss fl-għajn, imma l-qalb..."<sup>26</sup> Dan ifisser li San Ġużepp kien magħżul minn Alla sa minn qabel iż-żminijiet għalhekk nisthajjel lill-Poeta jċanfar u jgħid: Min intom (lilna, ovvjament), u int San Pietru, u intom Angli Għassiesa, biex tiġġudikaw?

Ferfru gwenhahom l-Angli,  
U għemżu lil xulxin,  
Kif l-Angli jafu jegħmżu  
B'sinjal ta' xi ftehim.

Ukoll dlonk qatta' wahda  
Taru għal fuq is-sur,  
U jaqbd u jahtfu 'l-hati  
Imleflif f'mantar skur.

Jikxfulu wiċċu mghotti,  
Biex jikxfu dan min kien,  
U keshu l-Anġli u tbikkmu,  
“Oh!” ghajtu lkoll flimkien.

Filwaqt li nipprova nisma' qalb dawk it-tfal  
ċkejknin, thabbat sitta sitta, din id-darba, nghidilkom  
jien x'silta mużikali tagħżlu: *La Cavalcata delle  
Walchirie* ta' R.Wagner! L-azzjoni organizzata u  
miftiehmha tal-Anġli Ghassiesa, m'hijjex ghajr  
titjira ta' attakk (*Blitz?!?*) għal fuq il-post fejn kienu  
lemhu dak id-“dell ta' bniedem, imleflef f'mantar  
skur”. Kienu herqana biex “jikxfulu wiċċu mghotti,  
biex jikxfu dan min kien”. Xena mill-isbah, hajja u  
drammatika li tnissel ukoll ċerta ansjetà, l-aktar meta  
jitqies li l-Anġli Ghassiesa żgur qatt ma setgħu jobsru  
min kien il-veru hati! Għalhekk “...keshu l-anġli u  
tbikkmu, Oh! Ghajtu lkoll flimkien”. Għal darb'ohra  
sfaw vittmi tas-supervja tagħhom!

Kien San Ġuzepp il-hati,  
Ir-raġel ta' Marija,  
Moghni b'setghat is-sema,  
B'kull barka u b'kull qdusija.

Din l-istrofa slittha wahedha, ghaliex fiha hemm  
miġburin il-kobor u s-setgha qawwija ta' San Ġuzepp,  
moghtija lil minn fuq “Moghni b'setghat is-sema,  
b'kull barka u b'kull qdusija”. Tant hu hekk li l-Poeta  
jagħti lill-Qaddis Patrun tagħna l-ogħla ġieħ u t-titlu  
li l-aktar jisthoqqlu: San Ġuzepp! Izda, fuq kollox,  
żgur li mhux ta' b'xejn il-Poeta għamel din l-enfasi:  
ghax, għalkemm hu l-hati, San Ġuzepp huwa “Ir-raġel  
ta' Marija”. Fuq dan il-vers, nista' nikteb id-doppju  
tal-paġni li ktibt s'issa, imma ha nesprimi biss żewġ  
hsibijiet.

Diġà fil-holm “L-Anġlu jkellem lil Ġuzeppi bhala  
l-Gharus ta' Marija”, bhala dak li meta jasal il-waqt,  
kellu jagħti l-isem lil dak li kellu jitwieled mix-xebba  
ta' Nazaret, li kienet mgharrsa miegħu”.<sup>27</sup> Fit-tieni  
panew tal-Funtana ddedikata lil San Ġuzepp fil-Gonna  
tal-Vatikan,<sup>28</sup> hemm skolpita proprju l-holma ta' San  
Ġuzepp u l-Papa Beneditt XVI, jagħmilha ċara “Dan  
l-intervent divin fil-hajja tiegħu (ta' San Ġuzepp)  
ma setax ikun ta' tfixkil għalih”.<sup>29</sup> Għas-saħħa tal-  
argument, meta fid-deskrizzjoni tiegħu tal-panewijiet  
tal-Funtana, beda biex jitkellem fuq l-ewwel wiehed,  
li juri iż-Żwieġ bejn Marija u Ġuzeppi, il-Papa qal:  
“Hija ġrajja ta' importanza kbira. Nisel Ġuzeppi  
kien mir-Re David, u permezz taż-Żwieġ tiegħu ma'  
Marija, kellu jkun hu li jghaddi lill-Iben ix-Xebba – lil  
Iben Alla – l-isem legali ta' ‘Bin David,’ biex b'hekk  
isehhu l-Profeziji”.<sup>30</sup>

Għal ftit infixlu u thawdu

Tas-sema dawk l-erwieh.  
U Itaqqghu biex bejniethom  
Jaraw x'ser jagħmlu bih.

Qatgħuha li 'l Ġuzeppi  
Malajr ġuri jghadduh  
Biex skont il-haqq u s-sewwa,  
Dak li jisthoqqlu jtuħ.

U deher Ġuzeppi ġwejjed,  
Quddiem dawk l-Imhallfin.  
Kien hemm San Pawl, San Pietru ...  
U Anġli u Qaddisin.

Semgħu tal-Anġli x-xilja  
U x-xhud għal wiehed, tnejn.  
L-erwieh li ġew imniżżla,  
Minn fuq il-hajt bil-lejl.

Inhoss li anki f'din l-okkażjoni, il-Poeta, kixef il-  
bixra pjuttost umana tar-rakkont tiegħu.

L-ewwel jibda biex jikteb dwar il-fixla tal-Anġli  
Ghassiesa li miblughin ma kinux jafu x'se jaqdbu  
jagħmlu u mill-ohra is-sens ta' ġustizzja li huma  
kienu trawmu fih u riedu juru li minn Alla 'l isfel  
kulhadd xorta. Mingħajr ma nidhol fil-mertu tal-  
genwinità tal-Anġli Ghassiesa, li “Għal ftit infixlu  
u thawdu”, ċertament, il-Poeta ried ifisser kif il-  
bniedem, fosthom dawk ta' pożizzjoni għolja, dawk  
li jhossuhom li qegħdin ‘hemm fuq!’ biex jaqtgħu is-  
sentenzi, mhux dejjem jagixxu skont il-ġustizzja, għax  
mhux dejjem jgharrfu jiddistingwu bejn ċirkustanza  
u ohra, is-sitwazzjoni vera. Spiss, il-konklużjonijiet  
li jaslu għalihom, jista' jkollhom hjiel ta' ipokrezija  
u għalhekk, jiddeċiedu għal ghajn in-nies, f'isem il-  
ġustizzja. Liema ġustizzja, nistaqsi jiena? Fi żmien  
ir-Rivoluzzjoni Franċiża (1789-1799), Charlotte de  
Corday d'Armont, li qatlet lil rivoluzzjonarju ewlieni  
Jean Paul Marat (1743-1793) kienet konvinta li kienet  
għamlet haqq f'isem shabha ir-rivoluzzjonarji: “jiena  
qtilt raġel, biex nehles mitt elf”.<sup>31</sup>

Fit-tieni parti, il-Poeta, johloq xena bhallikieku  
f'awla fil-Qorti, fejn insibu lill-mixli, lill-Imhallfin,  
l-Anġli Ghassiesa li kienu qed jipprezentaw “ix-  
xilja” u naturalment ix-xhieda “l-erwieh li ġew  
imniżżla, minn fuq il-hajt bil-lejl”. Ta' min jghid li  
l-Poeta, halla lill-fantasija tigri bih, għalkemm jaf  
tajjeb li fil-Ġenna, Alla biss jiddeċiedi u jiġġudika.  
Imma, ghiduli, kif seta' jfisser lil dawk iċ-ċkejknin  
ma djul ommhom, li kull min jagħmel xi haġa barra  
minn lokha irid jingħata dak li haqqu, wara li jitqiesu  
l-kunsiderazzjonijiet kollha? It-tfal, forsi, lanqas biss  
kienu jafu x'inhi Qorti. U għalhekk, Patri Ġuzè, ma  
tax wisq dettalji, l-essenzjal biss.

Laqatni partikolarment il-vers “U deher Ġuzeppi



ġwejjed”. San Ġużepp ma kellu x’jahbi. Kien trankwill, kalm. Kien jaf sewwa li dak li ghamel m’ghamlux ghalih, għall-interessi tiegħu. Ma beżax jidher quddiem dawk l-Imhallfin, li fosthom “Kien hemm San Pawl...” Tgħid il-laqta’ Maltija, minn Poeta Malti? Forsi, imma jista’ jkun ukoll, għaliex itfal iktar kienu jafu b’San Pawl milli b’San Pietru u l-bqija....

Imbagħad tkellem Ġużeppi,  
Bla habi u bla tahwid:  
“Hu minnu kulma smajtu  
U m’ għandi xejn x’ inżid.

Biss kulma ghamilt, ghamiltu,  
Għax dawn l-erwieh habbewni,  
U dejjem l-ikbar qima  
F’hajjithom fl-art urewni.

Fil-mewt ridt inpattilhom,  
U ridt ingibhom mieghi,  
Għax qatt għadu ma nstama’  
Li ntilef devot tiegħi.

Issa nhalli f idejkom  
Aghmlu li tridu bija.  
Dejjem habbejt is-sewwa  
U naf li għandi htija.”

Jiena u naqra dawn l-istofi, ġismi qam xewk xewk, qabbduni l-bard. X’umiltà! X’sincèrità! Xi hlewwa ta’ kliem minn fomm dan il-bniedem Qaddis! X’kontemplazzjoni għolja dan l-eghmil tiegħu! X’sura ta’ ruh kellu dan il-bniedem! “Ġużeppi hu xbieha ta’ dawk iż-żghar kollha li l-fidi nisranija wasslithom għall-oghla ġieh...u prova ta’ dan hu li, biex bniedem ikun bniedem tajjeb u veru dixxiplu ta’ Kristu, m’hemmx għalfejn jagħmel ‘hwejjeġ kbar’, imma biss li jkollu dawk il-virtujiet sempliċi li jista’ jkollu bniedem basta jkunu virtujiet tassew u sodi”.<sup>32</sup> Il-Missier Putattiv tal-Feddej, juri kemm hu bniedem hanin u fuq kollox ġust, speċjalment mad-devoti tiegħu “ Fil-mewt ridt inpattilhom” u mhux biss jishaq “U ridt ingibhom mieghi” imma żgur li ma jridx jonqos mill-wegħda li għamlilhom meta rrikorrew lejħ u talbuh herqana “Għax qatt ma nstama’ li ntilef devot tiegħi”. Persważ, li Patri Ġużè, f’dan il-vers ghamel tiegħu il-kliem tat-Talba ta’ San Bernard lil Madonna.

San Ġużepp, fi kliem il-Poeta, jishaq li “Dejjem habbejt is-sewwa” u ma setax ikun altrimenti għaliex f’hajtu dejjem kellu “l-kuraġġ li joqgħod għar-rieda t’Alla u jiċċahhad mil-libertà tiegħu”.<sup>33</sup>

Hawn l-Imhallfin bejniethom,  
Tkellmu minn taht l-lsien,  
Kulhadd bħal donnu thawwad,  
Kulhadd bħal deher hosbien.

Sa fl-ahhar donnhom ftiehm  
U raġa’ waqa’ s-skiat,  
U jqum San Pietru fosthom,  
Biex jgħid l-ahhar kelmiet.

Il-provi lkoll smajtuhom,  
Ix-xhieda u l-mixli wkoll.  
Li San Ġużepp hu hati,  
Narawh biċ-ċar, ilkoll.

Il-liġi għal kulhadd wahda,  
Mal-htija tiġi l-piena.  
Il-haqq dan jitlob minna  
U l-haqq ma jafx bi hniena.

Għalhekk illum qtajniha  
Li San Ġużepp minn magħna  
Jitlaq u jhalli l-ġenna,  
Din hi s-sentenza tagħna.”

San Ġużepp, bi kliemu, hasad lil kulhadd, fixkilhom “Kulhadd bħal donnu thawwad, kulhadd bħal deher hosbien”. Apparti li wiehed ma jridx jinsa kliem il-Poeta meta dwar San Ġużepp kiteb: “Mogħni b’setgħat is-sema...”, l-Imhallfin ġew bejn haltejn x’se jaqbd u jagħmlu, x’deċiżjoni kellhom jiehdu. Madankollu waslu għas-sentenza: il-ġustizzja



tal-bnedmin(sic!) u f'isem il-haqq u s-sewwa ghax "...il-haqq ma jafx bi hniena" qatghuha li jkeccu lil San Ġuzepp mill-Ġenna. Daqqa ta' pinna...hej! kif jghid il-Malti.

"U deher Ġuzeppi gwejjed, quddiem dawk l-Imhallfin" Il-Poeta, ried johloq kuntrast ċar bejn il-gustizzja tal-bnedmin: aqra Angli u Qaddisin, li kienu diġà għodhom qatghu is-sentenza qabel ma bdew il-ġuri, u l-Ġustizzja divina. Il-bnedmin jimxu *by the book*, Alla bil-hniena u b'imhabba. Il-bnedmin mhux lesti jagħtu ċans, Alla jahfer u jilqa' għandu 'l midneb, anki l-iktar wiehed ta' qattgħani "Tassew ngħidlek, illum tkun fil-Ġenna miegħi."<sup>34</sup> Il-bnedmin l-aqwa li jsalvaw ġidhom u jidhru helwin mal-kotra, Alla li wasal anki biex jumilja ruhu u jsir bniedem bħalna permezz ta' Ibnu l-Wahdieni, irid is-salvazzjoni tal-Ġens Uman, u hekk lest jagħmel sal-ahhar jum tad-dinja (żgur mhux fl-2012...).

Siket. U lejn Ġuzeppi,  
Kulhadd dawwar għajnejh;  
Hu dejjem hiemed, gwejjed,  
Kien wieqaf fuq riġlejh.

Imbagħad fetah kemm fommu,  
U tkellem b' lehen shih:  
'Jekk dan titlob it-liġi,  
Jien nitlaq minnufih.

Imma jekk nitlaq jiena,  
Irrid 'il marti miegħi.  
Irrid ukoll 'il ibni,  
Għax dak hu b'liġi tiegħi."

San Pietru, "Siket", jghidilna l-Poeta. Huwa dak is-skiet mhux komuni li, hafna drabi, tkun tista' taqtgħu b'sikkina, kif jghid il-Malti, għax dak li ġej wara żgur huwa aqwa minnu. Is-skiet ta' San Pietru, f'dan il-kuntest, jista' jkollu tifsiriet differenti. "Siket" għax ma kellux iktar xi jghid; "Siket" għax, forsi, hass li ma xtaqx jżid kelma oħra li setgħet tkun żejda, u anki twegġa'; "Siket" għax intebah li dak li kien għadu kemm qal, għalkemm kellu ċerta gravità, ma kienx, forsi, daqshekk interessanti u importanti, daqs it-twegiba li kulhadd kien qed jistenna mingħand San Ġuzepp.

Fil-fatt "Kulhadd dawwar għajnejh" lejn San Ġuzepp li, qagħad jisma' s-sentenza "...hiemed, gwejjed" mingħajr teptipa wahda ta' għajnejh, bl-akbar dinjità "Kien wieqaf fuq riġlejh" attegġjament li jfisser ukoll ir-rispett li kellu lejn dawk li kienu qed jiġġudikawh. Dak ir-rispett li dejjem wera tul hajtu, anki lejn dawk li gieghluh isofri. Rispett li fi żmienna...spicċa! ma jeżistix!

"Imbagħad fetah fommu" vers determinanti li

jwassal lil-Legġenda tilhaq il-qawwa espressiva tagħha kollha. Vers, li ma jnaqqas xejn mill-umiltà tal-Qaddis Patrijarka, dment li nġhata l-possibiltà li jwieġeb. Ta' bniedem ġust li kien, u responsabbli lejn il-Familja li kienet ġiet fdata lilu "Tkellem b'lehen shih" jiġifieri: deċiż u mingħajr tlaqliq. Ta' bniedem ubbidjenti li kien, aċċetta l-verdett, għax hekk kienet titlob il-liġi, anki jekk ta' min jifli sew il-vers fejn San Ġuzepp jghid " 'Jekk dan titlob il-liġi". M'għandux dubji, ovojament, San Ġuzepp, imma l-Poeta xorta ried qisu jagħti l-ahhar ċans lill-Imhallfin biex, forsi, jerġgħu jirrevedu il-verdett tagħhom. Hekk kif wiehed jaqra sewwa anki l-versi ta' qabel, l-aktar dawk li jirreferu għad-deliberazzjoni tal-Imhallfin, il-Poeta, donnu jrid jagħti hjiel, li huma tant kienu mifxulin li 'għaġġlu' biex jaqtgħu is-sentenza, sabu f'idejhom patata tahraq, u riedu jiddisponu minnha bla dewmien! Iżda, il-bomba, kienet għadha ma faqqgħetx! Hadd ma kien għadu jaf x'ġej!

San Ġuzepp, anki jekk bi prudenza kbira, għamilha ċara u tonda li "Imma jekk nitlaq jiena" kien se jiehu miegħu lill-martu, il-Verġni Marija u naturalment lill-Ibnu Ġesù "Għax dak hu b'liġi tiegħi". X'dikjarazzjoni qawwija harġet minn fomm San Ġuzepp, li tikkonferma li hu tassew "Ir-raġel ta' Marija" li "skont il-liġi kienet martu"<sup>35</sup> u fuq kolloxx Missier l-Iben ta' Alla "Għalhekk l-Anglu jdur fuq Ġuzeppi u jafdalu d-dmir ta' Missier fuq l-art għal Iben Marija"<sup>36</sup>. San Ġuzepp, ifakkar lill-Imhallfin li ż-żwieġ tiegħu ma' Marija kien żwieġ tassew "għrajja ta' din id-dinja" skont Papa Beneditt XVI " imma determinanti fl-istorja tal-Fidwa...minkejja l-bixra sopranaturali li, iż-żewġ protagonisti mill-ewwel laqgħu b'umiltà u fiduċja f'xulxin".<sup>37</sup>

Faqqgħu donnhom sajjetta  
Ta' San Ġuzepp il-kliem,  
U Pietru ha nifs qawwi,  
U tkellem minn quddiem:

"Le, qatt ma jkun li minna,  
Jitbiegħdu minn ġol-ġenna,  
Ġesù u Marija, Ommna,  
Fejn qalbna biss tithenna.

Ibqa', Ġuzeppi, ibqa',  
Kulma għedna tqisu xej'.  
Ahfrilna talli nqasna,  
F'ġieħ l-isem tal-Mulej."

Kliem San Ġuzepp mess il-fond ta' qalb San Pietru: "U Pietru ha nifs qawwi", u kif! Għaliex xi skop għandha l-Ġenna mingħajr "Ġesù u Marija, Ommna, fejn qalbna tithenna". Iktar minn hekk, San Pietru kien jaf tajjeb li wara Ġesù u Marija, San Ġuzepp kien

I-iktar wiehed importanti u mehtieg, speċjalment, għad-devoti tieghu, imma mhux biss. Il-Beata Marija Adeodata Pisani OSB, waqt li tfakkar il-Festa tat-Tieg tal-Imqaddsa Marija mal-Gharus tagħha San Ġużepp<sup>38</sup> kitbet: “...irridu nghixu fiduċjużi fit-tjubija ta’ dan il-Protettur li lili, wara Ġesù u Marija, nafu kull ġid tagħna, u speċjalment is-safa’ tal-qalb”<sup>39</sup>

Kliem San Ġużepp, fiċkel kompletament u hawwad iktar lil San Pietru. M’hemmx persuna umana daqsu, fil-Legġenda kollha, jegħleb anki l-fantasija poetika, li l-Awtur sawwar biha il-legġenda tieghu. Wara kollox, l-Evangelisti wkoll, ma naqsux jenfasizzaw l-umanità ta’ San Pietru, li minkejja d-dghufija tieghu intgħażel minn Kristu stess biex imexxi l-Knisja Tieghu. L-umanità ta’ San Pietru ma tispikkax biss fid-deċiżjoni għal darb ohra ‘mghaġġla’, iżda wkoll mill-fatt li jitlob maħfra, anki f’isem shabu “Ahfrilna talli nqasna,” lil San Ġużepp.

Tbissem Ġużeppi u wieġeb:  
“Nibqa’; imma wegħduni,  
Li biex lill-hbiebi nghinhom,  
Hemm fuq is-sur thalluni.”

Kulhadd qal iva, u wettaq  
Bil-halfa kulma tenna...  
W għadu sa llum Ġużeppi,  
Bil-lejl, fuq swar il-ġenna,

Italla’ u jghin u jdahhal  
Lil hbiebu li fit-talb,  
Dejjem fittxew għajnuntu,  
Dejjem semmewh bil-qalb.

Il-Poeta f’dawn l-istofi ried jurina l-għerf ta’ San Ġużepp, don iehor li kellu dan il-Qaddis, li kien ukoll għaqli f’imgibtu. Xi whud jistgħu jiddeskrivuh bħala makkak, bit-tweġibiet li ta u bil-kundizzjonijiet li għamel biex seta’ kiseb dak li ried. Imma, barra li kif diġà għidna San Ġużepp kien Missier il-Familja Mqaddsa, bid-dmir sagrosant li jindukraha, kellu wkoll iżomm il-wegħdi li għamel lid-devoti tieghu, Għalhekk il-versi “W għadu sa llum Ġużeppi” forsi mhux iktar fuq s-swar tal-Ġenna, kif isostni l-Poeta, imma, dejjem lest jilqa’ fi hdanu ‘l dawk kollha li jhobbuh, u li jitolbuh.

Żgur hemm hafna xi tghid dwar dan. Imma għazilt li naqsam magħkom talba qasira dwaru, minn ktejjeb li ġie f’idejja m’ilux. It-talba tghid hekk: “O Ġużeppi, int tajjeb fuq li tajjeb, hajtek kienet wahda mill-aqwa u għalhekk issa tinsab flimkien mal-Qaddisin fil-glorja tal-Ġenna. Qaddes lil dawk kollha li fedelment iqimuk u jagħtuk ġieħ.”<sup>40</sup>

“Għaliex”, w’hawnhekk l-istorja,  
Omni ġiebet fit-tmiem.

“Lil San Ġużepp min jitlob,  
Hu żgur li jmut fis-sliem.”

Għax qatt ma nstama’ darba  
Li min fil-bżonn dar lejh,  
Baqa’ miċhud minn hnientu  
U safa’ b’xejn f’idejeh.”

Il-Poeta, b’dawn iż-żewġ strofi, itemm il-Legġenda brillanti tieghu, li għandha wkoll xehta spiritwali li tixhed l-imhabba u d-devozzjoni kbira li huwa kellu lejn San Ġużepp, Patrun u Protettur tieghu u li tieghu kien iġib ismu. Imma għal darb’ohra, għall-aħhar darba f’din il-Legġenda isemmi lill-Ommu l-għaziża u jqiegħed fuq fommha l-istedina lit-tfal, u indirettament lilna, biex jitolbu b’hegga lil San Ġużepp, għax min jirrikorri lejn dan il-Qaddis Kbir “Hu żgur li jmut fis-sliem”. Patri Ġużè Delia SJ, bi kliem iehor, jerga’ jfakkar u jagħmel enfasi fuq dak li diġà qal dwar l-interċessjoni tal-Qaddis Patrijarka u Patrun tal-Knisja Universali.

Mingħajr ma nkun retoriku, nixtieq intemm dan l-artiklu (twil, iva, u għalhekk nitlobkom taħfruli!) b’appell, biex fuq l-eżempju anki ta’ tant Papiet u studjużi, kif ukoll skont it-tagħlim li writna mill-għeżiż Ġenituri tagħna, inkomplu nitolbu lil San Ġużepp, u nġieghlu lil uliedna jitolbuh, filwaqt li nxerrdu d-devozzjoni lejh f’kull fejn inkunu.

Għalhekk, niftakru f’dak li qal il-Qaddis Papa Ġwann Pawlu II, u ma ninsew qatt li “Il-figura ta’ San Ġużepp hija ta’ ġid kbir fi żmienna għall-Knisja nisranija...Il-Knisja titlob il-patroċinju ta’ San Ġużepp għax-xewqa kbira li għandha li ssahhah il-hajja tagħha ta’ dejjem u gġeddidha permezz ta’ dawk il-virtujiet evangeliċi li jiddu f’San Ġużepp.... Il-Feddej ta bidu għall-opra tas-salvazzjoni miż-żwieġ qaddis tal-Verġni Marija ma’ San Ġużepp, żwieġ li fih dehret ir-rieda t’Alla li jista’ kollox li jsaffi u jqaddes il-familja li hi s-santwarju tal-imhabba u l-benniena tal-hajja...”<sup>41</sup>

Nafdaw dejjem f’San Ġużepp u nikkonkludu b’dak li kiteb il-Papa Beneditt XVI: “Għall-interċessjoni tieghu nafda it-tamiet tal-Knisja u tad-dinja. Jalla, San Ġużepp flimkien mal-Verġni Marija, martu, imexxi dejjem lili u lilkom, halli nkunu strumenti hajjin biex tinkiseb il-paċi u s-salvazzjoni.”<sup>42</sup>

#### Riferenzi

- <sup>1</sup> Is-Sur J.M.Cassar, wara l-Istorja tal-Fratellanza, temm il-kteib tieghu b’ din il-Legġenda.
- <sup>2</sup> Attard, E.F., 2010, *Il-Legġenda ta’ San Ġużepp – Patri Ġużè Delia S.J.*, f’ *Festa San Ġużepp 2010*, Każin San Ġużepp Banda De Rohan A.D.1860, Edizzjoni Speċjali 150 Anniversarju-Omm il-Baned
- <sup>3</sup> MALTA WHO’S WHO, 1967; GALEA, M., 1995, *Dizzjunarju ta’ Kittieba Maltin u Għawdxin – il-bierah u llum*; Inguanez, J., 2000, *Ġrajjet Malta fl-Imġhoddi*; Schiavone, M.J., 2009,

- Dictionary of Maltese Biographies*, v.I.
- <sup>4</sup> Skont il-kittieb M.Galea, id-data tal-mewt hija 4 ta' Ottubru 1980: ara Galea, M., *l-istess*.
- <sup>5</sup> Vella Zarb, T., 2006, *Leggendi ta' Patri Ġużè Delia*. \*Il-lista ta' dawn il-Leggendi ingabret mill-istess awtur u instiltet mill-*website* tal-istess awtur: [www.vella-zarb.com](http://www.vella-zarb.com).
- <sup>6</sup> Galea, L., 2001, *Delia: il-Bniedem, ir-Reliġjuż, il-Poeta*, diskors inawgurali fl-okkażjoni tal-kxif tal-Monument f'ġieħ P.Ġ.Delia SJ, fis-Siġġiewi, nhar l-1 ta' Novembru 2001.
- <sup>7</sup> Attard, E.F., *l-istess*.
- <sup>8</sup> Isem fittizju ta' kategorija ta' Anġli.
- <sup>9</sup> Vella Zarb, T., *l-istess*. \*L-Awtur kiteb din il-hrafa bl-Ingliż, imma jiena hsibt li kien ahjar naqlibha għall-Malti.
- <sup>10</sup> Attard, E.F., *l-istess*.
- <sup>11</sup> Galea, L., *l-istess*.
- <sup>12</sup> Papa Beneditt XVI, Kelmtejn qabel ir-reċta tal-*Angelus*. Il-Hadd 19 ta' Diċembru 2010.
- <sup>13</sup> Hallejt il-kitba bl-Ingliż apposta biex ma jintilef xejn minn dak li qal Dr.Kleponis.
- <sup>14</sup> Kleponis, P., 2010, *What to Do About Pornography*, intervista minn *ZENIT*, 24/6/2010
- <sup>15</sup> *Ittra* minn Monica Wisar lil *ZENIT*, 3/7/2010
- <sup>16</sup> *Mt* 1,18
- <sup>17</sup> Ġwann Pawlu II, 1989, *Il-Persuna u l-Missjoni ta' San Ġużèpp fil-hajja ta' Kristu u tal-Knisja*, Ezortazzjoni Appostolika, 15 ta' Awwissu 1989.
- <sup>18</sup> *Mt* 1, 24
- <sup>19</sup> Ġwann Pawlu II, *l-istess*.
- <sup>20</sup> Papa Beneditt XVI, 2010, *Riflessjoni fuq San Ġużèpp*, Diskors inawgurali fl-okkażjoni tat-tberik tal-Funtana dedikata lil San Ġużèpp, fil-ġonna tal-Vatikan. 6 ta' Lulju 2010. \*Il-Funtana giet regalata lill-Papa mill-Uffiċċju tal-Gvernatur tal-Belt Stat tal-Vatikan.
- <sup>21</sup> *L-istess*.
- <sup>22</sup> *Mk* 14, 68-72
- <sup>23</sup> Magri, C., 2010, *Il-Mibgħut Sieket u Hiemed tal-Missier Etern*, f'*Festa San Ġużèpp – Kirkop*, Lulju 2010.
- <sup>24</sup> Vella, D., 2010, *Kif inħares lejn il-Qaddis Patrijarka San Ġużèpp*, f'*Festa San Ġużèpp – Kirkop*, Lulju 2010.
- <sup>25</sup> Magri, C., *l-istess*.
- <sup>26</sup> *Sam* I - 16,7, f'*l-istess*.
- <sup>27</sup> Ġwann Pawlu II, *l-istess*.
- <sup>28</sup> Ara n.18
- <sup>29</sup> *L-istess*
- <sup>30</sup> *L-istess*
- <sup>31</sup> Bredin, J.D., 2006, "*On ne meurt qu'une fois...*" *Charlotte Corday*.
- <sup>32</sup> Pawlu VI, *Diskors*, 19 ta' Marzu 1969
- <sup>33</sup> *L-istess*.
- <sup>34</sup> *Lq* 23, 43
- <sup>35</sup> Ġwann Pawlu II, *l-istess*.
- <sup>36</sup> *L-istess*.
- <sup>37</sup> Beneditt XVI, *l-istess*.
- <sup>38</sup> Festa li f'xi postijiet kient issir f'Jannar
- <sup>39</sup> Pisani, M.A., 1836, *Ġnien Mistiku tar-ruħ li thobb lil Ġesù u lil Marija, 15 ta' Awwissu 1835 – 3 ta' Mejju 1843*, 23 ta' Jannar 1836. \*maqlub għall-Malti mill-W.R.Mons.G.B.Gauci(1996). Ara wkoll il-verżjoni bl-Ingliż, maqlubha minn Dr.Sergio Portelli(2008)
- <sup>40</sup> The Essential Catholic Prayer Book, *Invocations to St.Joseph*, fi Prayers to the Holy Angels and the Saints.
- <sup>41</sup> Ġwann Pawlu II, *l-istess*, siltiet
- <sup>42</sup> Beneditt XVI, *l-istess*.